

Úrskurður ítróttadómstólsins
viðvíkjandi kæru frá Klaksvíkar Róðrafelag
um úrskurðin hjá Dómsnevndini hjá Róðrarsambandi Føroya

Ítróttadómstólurin hevur viðgjort kæru frá Klaksvíkar Róðrafelag, dagfest 16. juli 2022, um úrskurðin hjá Dómsnevndini hjá Róðrarsambandi Føroya, dagfestur 16. juli 2022, um gult kort, ið givið varð manningini á 6-mannafarinum Páll Fanga á Fjarðastevnu tann 9. juli 2022. Klaksvíkar Róðrafelag heitir á Ítróttadómstólinum um at ógilda gult kort, sum varð givið Páll Fanga, 6 mf-menn á Fjarðastevnu.

Í viðgerðini í Ítróttadómstólinum hava 5 nevndarlimir luttkið: Anna Rein, formaður, Jóhan Lamhauge, Magnus Dam, Sissal Kristiansen og Heðin Joensen, nevndarlimir.

Semja er millum limirnir í Ítróttadómstólinum um, at allir limir eru gegnigir til at viðgera kæruna.

Kæran er innkomin rættstundis til Ítróttadómstólin.

Grundarlagið undir viðgerðini av kæruni:

- Kæra frá Klaksvíkar Róðrarfelag til Róðrarsamband Føroya, dagfest 10. juli 2022
- Avgerðin hjá Róðrarsambandi Føroya, dagfest 15. juli 2022
- Kæra frá Klaksvíkar Róðrarfelag til Dómsnevndina hjá Róðrarsambandi Føroya, dagfestur 15. juli 2022
- Úrskurðurin hjá Dómsnevndini hjá Róðrarsambandi Føroya, dagfestur 16. juli 2022
- Kæra frá Klaksvíkar Róðrarfelag til Ítróttadómstólin, dagfest 16. juli 2022
- Dómarafrágreiðing fyrir Fjarðastevnu 2022 í Vestmanna
- Videoupptøka frá róðrinum við 6-mannaførum monnum hjá KVF
- Videoupptøka frá róðrinum við 6-mannaførum monnum hjá RSF
- Avrit av gula korti til Páll Fanga 6-mannafør menn
- Útdýpandi frágreiðing frá høvuðsdómaranum um róðurin hjá 6-mf. monnum á Fjarðastevnu
- Spurningar til útdýpandi frágreiðing frá høvuðsdómaranum um róðurin hjá 6-mf. monnum á Fjarðastevnu
- Viðmerkingar til frágreiðingarnar hjá høvuðsdómaranum frá Klaksvíkar Róðrarfelag
- Lógin og reglur Róðrarsambands Føroya
- Lógin og reglur Ítróttasambands Føroya

Innleiðandi kann upplýsast, at í sambandi við viðgerðina hjá Ítróttadómstólinum, hevur Ítróttadómstólurin sent áheitan til Róðrarsamband Føroya um at útflýggja øll viðkomandi skjøl í málinum.

Málsgongd

Undir kappróðrinum hjá 6-mannaførum monnum á Fjarðastevnu 9. juli 2022 fekk bátur nr. 9, Páll Fangi, gult kort. Undir róðrinum metti høvuðsdómarin, at Páll Fangi stýrdi skeiwt og ikki aktaði boð frá dómaranum við tí avleiðing, at Páll Fangi undir róðrinum fór av róðrarøki sínum og inn á økið hjá øðrum róðrabáti og kann hava órógvað kappingarneytan.

Dómarin rópti á bát nr. 9 um at fara í bakborð. Høvuðsdómarin metti, at brotið var fevnt av grein 35 í lög um kappingarreglur hjá Róðrarsambandi Føroya og gav Páll Fanga gult kort.

Klaksvíkar Róðrarfelag kærdi 10. juli 2022 avgerðina hjá høvuðsdómaranum um at geva Páll Fanga gult kort til Róðrarsamband Føroya.

Róðrarsamband Føroya gav ikki kæraranum viðhald við teirri grundgeving, at Róðrarsambandið hevur "sambært § 13, stk. 2 í lög um Róðrarsamband Føroya onga heimild at broyta meting dómarans í kapping. Vist verður í hesum sambandi eisini til § 31 í lög um Róðrarsamband Føroya, har tað er ásett, at høvuðsdómararnir eru hægsti myndugleiki á róðrarøkinum."

Róðrarsamband Føroya vísir eisini á í sínum svari at, "Sambært § 35 í lög um kappingarreglur hjá Róðrarsambandi Føroya verða gul kort m.a. givin, um róðrarmanning ikki aktar boð frá start- og høvuðsdómarum, og um róðrarbátur undir róðri fer av róðrarøki sínum og inn á økið hjá øðrum róðrabáti. Høvuðsdómarin á sjónum hevur í høvuðsdómarafrágreiðingini staðfest, at bátur nr. 9, Páll Fangi, fekk gult kort fyri at stýra skeiwt og ikki akta boð frá dómaranum."

Harumframt sigur Róðrarsamband Føroya í sínum svari, at "Sambært videooupptökum hevur Róðrarsambandið staðfest, at tað er einki sum bendir á, at Páll Fangi ikki hevur aktað boð frá høvuðsdómara. Tað er heldur einki sum bendir á, at Páll Fangi hevur stýrt skeiwt og ikki hevur hildið seg á sínum egna róðrarøki undir róðrinum."

Klaksvíkar Róðrarfelag kærdi 15. juli 2022 avgerðina hjá Róðrarsambandi Føroya til Dómsnevndina hjá Róðrarsambandi Føroya.

Tann 16. juli 2022 staðfesti Dómsnevndin hjá Róðrarsambandi Føroya avgerðina hjá nevndini í Róðrarsambandi Føroya.

Dómsnevndin vísur í úrskurði sínum á, at "Sambært upptökunum bæði hjá KVF og dómarunum, kunnu vit staðfesta, at als einki bendir á at Páll Fangi stýrdi skeiwt, men kom so at siga beint inn á gulu boyuna í vanligt er stavnhaldi hjá VER bátinum. Heldur ikki, í fylgji upptökunum, sæst at báturin fer av sínum róðrarøki.

Viðv. ikki at hava aktað boðum frá dómarunum, so verður tað einans rópt einaferð eftir Páll Fanga, á tí upptökuni í vit hava hugt í gjøgnum, og tá sá út til at Páll Fangi hevði rætt stavnhald, meðan tað voru aðrir bátar í oftari voru bidnir um at skifta kos, ið ikki fingu somu revsing. Tí undrar tað dómsnevndina at Páll Fangi hevur finguð gult kort, og má staðfesta úrskurðin hjá RSF, um at vit duga ikki at siggja at nakað skeiwt er fari fram."

Dómsnevndin grundar úrskurð sín á at, "Dómsnevndin hevur tó onga heimild at gera úrskur ið umstoytur gulakorti ið givið var á Fjarðastevnu. Tí í Lög fyri Róðrarsamband Føroya sum seinast broytt við aðalfundarsamtykt frá 26. mars. Kapittul 3, § 14, stk. 1. Dómsnevndin kann tó ikki taka avgerð um at broyta meting dómarans í kapping.

Við oman fyri nevndu lögargrein sæst, at vit ikki hava heimilt til broyta gulakorti, og gera tí ikki meira við málid."

Tann 16. juli 2022 kærir Klaksvíkar Róðrarfelag úrskurðin til Ítróttadómstólin.

Málslýsing

Klaksvíkar Róðrarfelag ger í kæru sínari galdandi, at manningin á Páll Fanga av órøttum fekk gult kort á Fjarðastevnu tann 9. juli 2022 fyrir brot á grein 35, nr. 1 í lög um kappingarreglur hjá Róðrarsambandi Føroya, og krevur, at gula kortið verður ógildað.

Til stuðuls fyri kravinum um at ógilda gula kortið ger Klaksvíkar Róðrarfelag galdandi,

1. At gula kortið er givið av órøttum,
2. At givna gula kortið er ov hørð revsing og eitt greitt mistak, sum kann rættast,
3. At eingin av manningini hevur hoyrt, at boð eru rópt frá dómara undir róðrinum,
4. At Páll Fangi ikki stýrdi skeivt, men at báturin helt seg á sínum eigna róðrarøki allan róðurin,
5. At - í so fall báturin er komin á annað róðrarøki (sum KRF ikki meinar) – at tað ikki hevur verið til ónáðir fyri annan bát.

Útdýpandi ger Klaksvíkar Róðrarfelag hesi sjónarmið galdandi;

- At róðurskvinnan var sera fokuserað uppá at stýra rætt, tí báturin hevði fingið eitt gult kort á Jóansøku, og gjørði róðurskvinnan sær tískil eyka ómak at halda beina og rætta kós,
- At fjarstøðan millum boyu 9 og 10 var væl storri, enn millum aðrar boyur og sambært sjónvarpsmyndum á KVF kemur Páll Fangi beint á boyu nr. 9,
- At eingin av manningini hoyrdi at nakar dómarabátur rópti á Páll Fanga, og á myndunum hjá KVF sæst, at frástøðan millum Páll Fanga og dómarabátarnar er stór,
- At avgerð RSF's byggir á skeiva tulking av § 13, stk. 2 í lög fyri Róðrarsamband Føroya og § 31 í kappingarreglunum,
- At ein dómaraaavgerð, sum er tikan aftaná at kappingin er avgreidd og úrslitini fyrilliggja, kann broytast av einum kærumyndugleika,
- At orðingin "í kapping" skal í hesum samanhangi skiljast sum tíðarrúmið, sum endar ta lötuna, tá seinasti báturin er komin á mál,
- At avgerðin um gula kortið er tikan nakrar minutir seinni,
- At avgerðin onga ávirkan hevur á róðurin, sum longu var avgreiddur,
- At avgerðin er tikan eftir, at allir bátar eru komnir á mál og ikki í sjálvari kappingini.

Ítróttadómstólurin skal viðmerkja

Kærarin hevur sett fram krav um, at gula kortið verður ógildað.

Kærarin vísir á, at tey hava fingið viðhald frá nevndini í RSF og dómsnevnd RSF's, um at dómarin hevur gjort eina skeiva meting, sum er grundarlagið fyri at geva Páll Fanga gult kort.

Tað er ein meginregla í ítróttini um, at kærumyndugleiki ikki eigur at royna ella broyta eina meting, ið dómarri hevur tikið í leiki ella eina avgerð, ið ein dómarri hevur tikið í leiki, og sum byggir á meting dómarans. Henda meginregla er endurtikin í § 9 í reglum fyri viðgerð av kærum og dómsnevndir innan ÍSF og í §§ 13 og 14 í lög fyri Róðrarsamband Føroya, har viðkomandi ásetingar eru galdandi fyri nevnd Róðrarsamband Føroya og dómsnevnd RSF's.

Sambært viðmerkingunum til lög fyri Róðrarsamband Føroya framgongur fylgjandi: "Høvuðsdómararnir eru hægstu myndugleiki á kappróðrarøkinum. Avgerðir, sum teir taka í kappingum, t.v.s. metingar, verða ikki

broyttar utan so at tað kann prógvast, t.d. við videoupptökum, at okkurt er farið fram, sum teir ikki hava sæð, og sum hevur avgerandi týdning fyrí úrslitið av kappingini." Henda orðing kann síggjast sum ein ávís heimild til at gera undantak frá nevndu meginreglu og ásetingum um ikki at royna meting dómarans í kapping. Henda heimild má tó tulkast í samsvari við Evstu lög ÍSF's.

Einki í fyriliggjandi máli gevur orsøk til at brúka hesa undantaksheimild.

Vísandi til omanfyri standandi metir ítróttadómstólurin, at kærumyndugleikarirnir hava ikki havt heimild at royna ta meting, ið høvuðsdómararnir gjørdu undir róðrinum hjá 6. mannaþórunum við monnum tann 9. juli 2022, og sum var grundarlag undir at geva gult kort.

Ítróttadómstólurin skal samstundis vísa á, at dómstólurin er bundin av somu meginreglum og kann tískil heldur ikki royna meting dómarans, og dómstólurin fær tí heldur ikki tikið støðu til, um gula kortið er givið av órøttum.

Í § 22 stk. 7 í Evstu Lög ÍSF's er ásett, at ítróttadómstólurin viðgerð í kappingarmálum og kærumálum einans spurningar um lög og mannagongdir, ikki próvspurningar.

Undir málsviðgerðini er komið fram, at av misgáum hevur høvuðsdómarin ikki sett kross við pkt. 3 á givna gula kortinum, har ásett er at, "róðrarbátur undir róðri fer av róðrarøki sínum og inn á økið hjá øðrum róðrarbáti". Ítróttadómstólurin hevur tí umrøtt, um hesin feilur mæguliga kann viðföra, at kortið eigur at verða ógildað.

Grein 35 ásetir:

Gul kort verða givin:

- | | |
|---|---|
| <ol style="list-style-type: none">1. um róðrarmanning ikki aktar boð frá start- og høvuðsdómarum,2. um róðrarbátur tjóvstartar,3. um róðrarbátur undir róðri fer av róðrarøki sínum og inn á økið hjá øðrum róðrarbáti,4. um róðursmaður/kvinna reisir seg undir róðri,5. um róðrarbátur hongur eftir, eftir at | <p>startað er, tó skulu fyrivarni verða tikin, um bátur hongur eftir av tekniskum feilum á útgerð,</p> <ol style="list-style-type: none">6. um útgerð ásett av RSF vantar í bátinum,7. um róðararabátur ikki er á kappróðrarøkinum ávist av stevnufyrireikarunum, og8. um bátur kemur ov seint til start. |
|---|---|

Ítróttadómstólurin er av teirri fatan, at feilurin, at pkt. 3 ikki er útfylt á gula kortinum, ítökilið er uttan týdning, tí at brotið í pkt. 1 í gula kortinum er rætt útfylt og grundgevingin givin á staðnum, og at hetta í sær sjálvum er nóg mikið til, at gula kortið verður standandi.

Í viðmerkingum sínum fórir kærarin fram, at ein dómaraavgerð, sum er tikan aftaná, at kappingin er avgreidd og úrslitini fyriliggja, kann broytast av einum kærumyndugleika. Orðingin "í kapping" skal eftir kærarans tykki í hesum samanhangi skiljast sum tíðarrúmið sum endar ta lötuna, tá seinasti bátur er komin á mál.

Ítróttadómstólurin er ikki samdur við kæraran í hesum. Dómaraavgerðin, ið er tikan í fyriliggjandi máli er givin fyrí brot, ið er framt undir róðrinum, og tískil er talan um avgerð, sum er umfatað av orðingini "í kapping", og má slík avgerð natúrliga kunna verða tikan í framhaldi av og beint eftir, at róðurin er endaður.

Við atliti til meginregluna um, at kærumyndugleiki ikki eiger at fara inn og eftirmeta eina avgerð, ið ein dómari hevur tikið í leiki, og sum byggir á meting dómarans, og at Ítróttadómstólurin ikki í hesum ítøkiliga fóri heldur grundarlag vera fyri at gera frávik frá hesi meginreglu, gevur Ítróttadómstólurin ikki Klaksvíkar Róðrarfelag viðhald í kæruni.

Úrskurður

Ítróttadómstólurin staðfestir úrskurðin hjá Dómsnevnd Róðrarsambands Føroya um ikki at ógilda gula kortið, sum varð givið Páll Fanga 6 mannafør menn á Fjarðastevnu tann 9. juli 2022.

Tórshavn 26. juli 2022

Anna Rein



Jónan Lamhauge



Magnús Dam



Sissal Kristiansen



Heðin Joensen

